

TUTÚ CÚÚ ÒÚ NÍ CADÚHA TÉ PĀBLÚ QUIHIⁿ NDAHA TÉ TIMÙTEÚ

Té Pāblú cādūha-dé tutú quíhíⁿ ndaha té Timùteú

¹ Yúhú té Pāblú ní tendaha ñaha Yá Ndiõxí càháⁿ-í tnúhu Xítohó Jesucristú núú ñayiu, chí ducaⁿ ní cachí Yá Ndiõxí cunduu. Te càháⁿ-í dàtná ní cachí Yá Ndiõxí sá ncháá nchòo ñayiu ndècu ndihí Xítohó Jesucristú naníhí tǎhú-ó. ² Te yúhú té Pāblú cādūha-í tutú-a daquìxi-í ndaha yòhó té Timùteú chí ío cùu iní ñáhà-í xii-n, te diu-í ní sanu ichi ñaha-í xii-n ìchi Xítohó Jesucristú, te xìcáⁿ tǎhù-í núú Dütú Ndiõxí ndihí núú Xítohó Jesucristú sá ïo na chìndee chitúu ñaha-gǎ xii-n, te cundàhú iní ñáhá-gǎ, te ducaⁿ ndì nduú-gá ná cádá te ío váha cuu iní-n cùndecu-n.

Cáháⁿ váha-o cuèndá Xítohó Jesucristú

³ Te cuèi nduu cuèi niú ducaⁿ-ni càháⁿ ndihí-í Yá Ndiõxí cuèndá-n, te ndàcáⁿ tǎhù-í núú-gǎ, te xìnu cuechi-í núú-gǎ dàtná ní quide cue ñaní tnáhà-í ní xíndecu ndéé sanduu, te cùtnuní iní-í sá quidé ndáá-í núú-gǎ dàtná ní xóo cada-güedé. ⁴ Te ío sàni iní-í naníhí tnáhá-ó cuèndá ío cudíí iní-í, chí ndàcu iní-í sá ïo ní ndáhyú-n sǎ ndihú iní-n cùtnáhá ní quide ndee iní-í tnáhá-ó. ⁵ Te nàha-í sá sàndáá ndisa iní-n Yá Ndiõxí dàtná ní ngúíta díhna-gá xǐtná-n tǎ Lòidá ndihí nǎná-n tǎ Eùnicé quidé-yu,

te cùtnuní ndáá iní-í sá díú tnàhá-n ïo váha sàndáá iní-n-gă.

⁶ Te xǎⁿ dándàcu iní ñàhà-í xii-n cuèndá sá ïo-gá nducu ndèe-n cada-n chiuⁿ ní nduu táhú-n nǔú Yă Ndiǒxí cada-n, chi ní taxi-gá tnúhu ndee iní ní ngúndecu ndìhi-n cùtnàhá ní sacáⁿ ndodo-í ndaha-í díquí-n sǎ díú chiuⁿ-gá cada-n. ⁷ Te Espíritú sá nǐ taxi Yá Ndiǒxí ndécú ndìhi-o ñá túú cùu-xi ìⁿ Espíritú sá cádá nàcuáa yùhú-ó, chi cùu-xi ìⁿ Espíritú sá táxí tnúhu ndee iní cada-o chiuⁿ-gá, te dǐu-xi quìde cuu iní tnàhá-ó ìⁿ ìⁿ-o, te dǐu-ni tucu-xi quìde cutnuní iní-ó nàcuáa cada-o cùndecu-o. ⁸ Te xǎⁿ nǔu vá cùcàhaⁿ núú-n cǎháⁿ váha-n cuèndá Xítóhó Jesucristú, te ni vǎ cùcàhaⁿ núú-n sǎ dúhá yìhi-í vecáá sá cuèndá-gá, te xini ñuhu-xi sá tnàhá-n ndòho-n sá cuèndá tnúhu-gá, te cundee iní-n ndòho-n, chi Yá Ndiǒxí chindee ñàha-gá xii-n. ⁹ Te Yá Ndiǒxí ní dácăcu nihnu ñaha-gă xii-o nǔú ùhú núú ndàhú, te ní cachí-gá sá cádá-ó nchàa nacuáa cùiní méé-gă cunduu, te ducaⁿ nǐ quide-gá chi ducaⁿ nǐ sani iní méé-gă cunduu sá cádá vǎha ñaha-gă xii-o, te ñá díú sǎ ïo váha quìde-o ndecu-o ducaⁿ ni quide-gá. Te ndéé cùtnàhá vátá ngǎva-gá ñuyíú nǐ cachí-gá sá cádá vǎha ñaha-gă xii nchaa nchoo ñăyiu ní ngúndecu ndìhi Xítóhó Jesucristú vitna. ¹⁰ Te vitna cùtnuní iní-ó sǎ ïo váha quìde ñaha-gá xii-o, chi ní quixi Xítóhó Jesucristú ñuyíú-a ní dácăcu nihnu ñaha-gă xii-o nǔú ùhú núú ndàhú, te Yaá-áⁿ nǐ quide-gá cuèndá sá vǎ cùú-gá-ó cùú dúcáⁿ-ó, chi ní cachí-gá sá cùndècu-o ni caa ni quíhíⁿ te núu na quìndáá iní-ó tnúhu-gá.

¹¹ Te ní cachí-gá sá cãháⁿ-í tnúhu-gá núú ñãyiu ñã túú cùu ñãyiu isràél te dacuàha váha-í-yu tnúhu-gá, te cuëi ndëni ní cuu ndécú-yu te quihíⁿ-í cáháⁿ-í tnúhu-gá núú-yu chi ducaⁿ ñí cachí-gá cunduu. ¹² Te cuëndá xíáⁿ nãndi sá ndóhò-í vitna cuëndá-gá, dico ñá túú cùcahaⁿ núù-í chi cùtnuní váha iní-í nàcuáa sàni iní Xítohó Jesucrìstú Yaá sàndáá iní-í, te yúhú ní dáñà-í mée-í núú ndáhá-gã, te cùtnuní ndáá iní-í sá cótó ñàha-gá xii-í ndéé ná sàá nduu nàcuaca ñàha-gá.

¹³ Te vá dáñá ndèé-n càda-n nchaa nacuáa cãháⁿ tnúhu váha ní dánèhé ñàhà-í xii-n, te ío quindáá iní-n Yã Ndiõxí, te nchaa-o nàcuáa ndècu-o ndihi Xítohó Jesucrìstú ío cuu iní tnáhá-ó ìⁿ ìⁿ-o. ¹⁴ Te cada cuëndá váha-n sã vã dãma tnúhu Yá Ndiõxí sá ñí taxi-gá ndécú ndihi-n, te Espíritú-gá sá ñí taxi-gá ndécú ndihi-o chindee ñàha-xi xii-n.

¹⁵ Te yòhó sa xìní-n sã nchàa ñãyiu ndècu distritú Àsiá, ñãyiu ní sàndáá iní tnúhu Xítohó Jesucrìstú ní dáñá ñàhá-yu xii-í, te tnàhá té Fígeló ndihi té Hèrmógenés ní dáñá ñàha-güedé xii-í. ¹⁶ Te xicáⁿ táhù-í núú Xítohó Jesucrìstú sá ná chindee-gá cue ñãyiu cùu ndi mee té Onèsíforó, chi diu-dé ío vai xito ní quixi-dé ní quide cuëndá ñàhá-dě xii-í, te ní taxi-dé tnúhu ndee iní, te ñá túú ní cùcahaⁿ núú-dě sá yíhí-í vecaá. ¹⁷ Te cútnàhá ní xíndecu-dé ñúú Rómá ducaⁿ-ni ñí xóo nanducu ñàha-dé xii-í ndéé ndéé naníhí ñàhá-dě. ¹⁸ Te xicáⁿ táhú tùcu-í núú Xítohó Jesucrìstú sá ná cùndahú iní ñàhá-gá xii-dé nduu na sàá cundáá cuéchi nchaa ñãyiu. Te yòhó sa xìní ndáá-n sã ío ní chindee ñàha-dé xii-o cùtnàhá ní xíndecu-o ñùú Éfesú.

2

Tée quide ndáá xínú cuèchi núú Xítóhó Jesucristú

¹ Te yòhó tée cùu datná ìⁿ déhe mee-í ío nducu ndèe-n cada-n nacuáa níhí ndéé-gǎ-n cùndecu-n ichi Xítóhó Jesucristú chi ñàha-gá chindee ñàha-gá xii-n. ² Te nchaa tnúhu sá ñí dánèhé ñàhà-í xii-n ndìhi nchaa dava-gá ñáyiu, xǎⁿ danèhé-n dàva-gá cue tée quide ndáá cuèndá danèhé-güedé dava-gá ñáyiu.

³ Te cahni iní-n ndòho-n cunu cuechi-n núú Xítóhó Jesucristú dàtná cuìní-n ndòho ìⁿ sandadú sàhni iní-dé xínú cuèchi-dé. ⁴ Chi ni ìⁿ sandadú ñá túú nǎgá sání iní-dé cada-dé òré xínú cuèchi-dé cuèndá cudù-dé núú tée tàxi tnuní ñàhá. ⁵ Te ñàha-gá ducaⁿ sǎtnahá-xi cùu tucu ìⁿ tée dàdiqui, chi núú vá dádiqú-dé nàcuáa tàú-xi cunduu te vá ñàhí-dé sá ndúú tǎhú-dě. ⁶ Te núú ìⁿ tée xínu cuechi ío nducu ndee-dé quidé chùⁿ-dé chíhí-dě tatá, te ñàha-gá tàú-dé díhna-gá-dé níhí-dě sá cùhúⁿ yǎhu-dé. ⁷ Te cani iní-n nchàa tnúhu càháⁿ-í-a, te Xítóhó Jesucristú chindee ñàha-gá xii-n te tecú tnùnín nchàa.

⁸ Te ndacu iní-n sǎ Xítóhó Jesucristú ní cuu-gá ñaní tnáhá ndí Dàvíí, te ní xíhí-gá te ní ndoto-gá, te ñàha-gá ducaⁿ ndùu tnúhu dānehé-í ñáyiu. ⁹ Te ío dāndoho ñàha ñáyiu xii-í cuèndá sá càháⁿ-í tnúhu-gá, te quide ñàhá-yu xii-í dàtná quidě-yu ìⁿ tée ní quide ìⁿ cuèchi càhnu, chi ní chíhi ñàhá-yu ve-caá xii-í, dico tnúhu Yá Ndiǒxí chi vá ndácũ-yu nganí-yu. ¹⁰ Te xǎⁿ nũu cuèi nándi cùu nchaa sá quidé ñàhá-yu xii-í, dico quide cahnu iní-í cuèndá sá nánihí tǎhú tnàhá nchaa dava-gá ñáyiu cuìní Yá Ndiǒxí cundecu ndìhi-gá, chi nchaa ñáyiu na

tnàhá tnúhu ndìhi Xítóhó Jesucrìstú nduu táhŷ-yu cundecú-yu ndìhi-gá núú ìo váha càa ndecu-gá ni caa ni quíhíⁿ.

¹¹ Te xéhé cúú-xí ìⁿ tnúhu ndáá cuiti:
Nchoo cùu-o datná ñáyiú ní xíhí ndìhi Xítóhó Jesu-
crìstú chi ñá túú-gă ndécú-ó ìchi cuehé ìchi
duha,
te xíãⁿ nũu cuèi na sàá nduu cùú-ó ñũyíú-a, dico
diu-ni cundecu-o ndìhi-gá.

¹² Te núu na cùndee iní-ó ndòho-o nándi sá ndóhó-ó
să cuendá-gá, te sáá nduu te cunuu-o
ndìhi-gá.

Te núu na càháⁿ-ó sã ñà túú xìní-ó-gă, te diu-ni
ducaⁿ cũñaha-gă xii-o sã ñà túú xìní ñáhá-gă
ná sàá nduu càda ndáá-gá cuèchi nchaa
ñáyiú.

¹³ Te núu nchoo ñà túú quide ndáá-ó ndècu-o
núú-gă ñá, dico mee-gă chi ío ndáá quidé-gă,
chi Yá Ndiõxí nchaa sá sání iní-gá quidé-gă.

Tée quide nacúaa ndũu vétú iní Yă Ndiõxí

¹⁴ Te dandacu iní-n nchaa ñáyiú ndècu ndìhi-o
ìchi Xítóhó Jesucrìstú nchaa tnúhu càháⁿ-í-a, te
cũñaha-n xii-yu sá Xítóhó Jesucrìstú cuíní-gá sã ñà
túú-gă nándi tnúhu cútnàhá-yu, chi nchaa tnúhu
càháⁿ-yu-áⁿ dácuíta nihnu-xi ñáyiú ndèdóho ñaha
xii-yu, chi ñá túú vèdana nàndíhi nchaa tnúhu-áⁿ.

¹⁵ Te ío nducu ndèe-n cada ndáá-n cundecu-n núú
Yă Ndiõxí, te cada-n chiúⁿ-gă nácúaa nduu vétú
iní-gá, te càháⁿ ndáá-n tnúhu-gá, cuendá sã vă
cúcàhaⁿ núú-n nũú-gă. ¹⁶ Te vá cadá cuendá-n
nchaa tnúhu sã ñà túú vèdana nàndíhi càháⁿ ñáyiú
cuendá Yă Ndiõxí, chi nchaa ñáyiú càháⁿ tnúhu-áⁿ

ndihì nchaa ñáyiú sàcúndedóho ñaha xii-yu uuⁿ-gá quidě-yu nchaa sá cuèhé sá dúhá. ¹⁷ Te nchaa tnúhu-án cútenuu-xi dàtná quidé ìⁿ cuèhé sã ñãni ñaha xii ñáyiú xité nuu-xi nihii yiqui cùñú-yu. Te tnàhá té Himènéú ndihì té Fìletú càháⁿ-güedé tnúhu-án quidé-güedě dàtná quidé ñáyiú-án. ¹⁸ Te cue téé-án ñà túú-gã càháⁿ ndáá-güedé dàtná càháⁿ tnúhu Yá Ndiöxí, chi càchí-güedé sá ncháá nchòo ñáyiú ndècu ichi Yá Ndiöxí cúú-ó dàtná cue ñáyiú sa ní ndoto, dico na cùú ndisa-o te vã ndótó-gã-ó càchí-güedé. Te dava ñáyiú ní dáñã-yu sá sàndáá iní-yu tnúhu Yá Ndiöxí sá dúcáⁿ càháⁿ-güedé. ¹⁹ Te cuèi ducaⁿ quide davá-yu, dico Yá Ndiöxí ní taxi ndecu-gá cue ñáyiú ni yùhu ni iní ndécú ichi-gá, te cùtnuní sá ndécú ndihì ñaha-gá xii-yu, chi ìⁿ xichi núú tütú-gá càchí-xi sá mée-gã xini-gá cue ñáyiú cùu cuendá-gá. Te ìngá tucu xichi núú tütú-gá càchí-xi sá ncháá ñáyiú sàndáá iní ñáhá xii Xitohó Jesucristú xini ñùhu-xi sá vã cùndècu-gá-yu ichi cuèhé ichi duha.

²⁰ Te ñáyiú cuica chi ndècu ndihí-yu vehé-yu cóhó sã ñi cuáha mee-ni dǐhúⁿ cuàáⁿ, ndihì cóhó sã ñi cuáha mee-ni dǐhúⁿ cuixíⁿ, te nchaa cóhó-ãⁿ cúú-xí dàtná cue ñáyiú ñà túú ñà cùmání núú Yã Ndiöxí. Te ndècu ndihì tucú-yu cóhó sã ñi cuáha mee-ni ñùhu, ndihì cóhó sã ñi cuáha mee-ni yùtnu, te nchaa cóhó-ãⁿ cúú-xí dàtná cue ñáyiú ñà túú quide ndáá núú Yã Ndiöxí. ²¹ Te nchaa ñáyiú ío ndècu yiñuhu núú Yã Ndiöxí cúú-yu ñáyiú ñà túú nihí tnáhá ndihì cue ñáyiú ñà túú quide ndáá núú-gã, te cue ñáyiú ndècu yiñuhu núú-gã-án ñà túú tnàhí quée cáva-yu quidé-yu nchaa chiúⁿ tahu-gá.

22 Te ío cada cuendá-n vǎ cádá-n nàcuáa quide cue tée cuechi ndècu ichi cuehé ichi duha, te cada-n nàcuáa cundáá-n cùndecu-n ichi Yá Ndiǒxí, te quindáá iní-n-gǎ, te cuu iní-n nchàa tnahà ñáyi-n, te cundecu nahi-n, chi ducaⁿ tàú-xi cada-n ndìhi nchaa dava-gá ñáyi sa ní nduu ndoo ní nduu nine iní-xi ñáyi càháⁿ ndìhi ñaha xì Yá Ndiǒxí. 23 Te vǎ cádá cuendá-n nì ìⁿ tnúhu xǐtnàha ñáyi chi ñá túú vèdana nàndíhi-xi, chi núu na càda cuendá-ó te dícó dánàá ñáhá-xí. 24 Chi nchaa cue tée xínu cuechi núú Yá Ndiǒxí xíní ñùhu-xi càháⁿ váha-güedé ndìhi nchaa ñáyi, te danèhé ñáhá vǎha-güedé tnúhu-gá, te cunduu càhnu iní-güedé te vǎ nàá-güedé. 25 Te vii vii càháⁿ-güedé dóho nchaa ñáyi sàá iní-xi, ñáyi ñá túú tnàhá iní tnúhu ndáá tnúhu Yá Ndiǒxí, te ducaⁿ te cudana Yá Ndiǒxí cada-gá te ndixí túu iní-yu sǎ ñá túú quide váha-yu ndécú-yu te quindáá iní-yu tnúhu-gá. 26 Te ducaⁿ te cutnùnì iní-yu sǎ sàcuíhná cúnù-xi taxi tnunì ñáhá-xí xì-yu, chi dàcahu iní ñáhá-xí xì-yu quidé-yu nchaa nàcuáa cùu iní-xi ni cùu.

3

Nàcuáa cada ñáyi òré sa ta cùyatni sáá nduu quixi tucu Xítohó Jesucrístú

1 Te càchí tnúhu-í xii-n cuendá cunaha-n nàcuáa cada-xi òré sa ta cùyatni sáá nduu quixi tucu Xítohó Jesucrístú, chi dàvá-áⁿ ío cada úhú-xi. 2 Chi ngüíta ñáyi cuhuⁿ iní-yu mee-ni sǎ cúu-xí mée-yu, te cuhuⁿ iní-yu mee-ni díhúⁿ, te ío cada càhnú-yu mée-yu, te cunduu yíchí iní-yu, te càháⁿ cuèhé-yu cuendá Yá Ndiǒxí, te vǎ quindáá-gá iní-yu ni tǎtǎ-yu ni nǎnǎ-yu, te ni vǎ ndàcáⁿ táhú núú

tnáhă-yu cuendá nchaa sá văha cada tnàhá-yu, te cadá-yu mee-ni sã ñà túú tnàhá iní Yă Ndiöxí. ³ Te vá cúú ìní tnáhá ndì meé-yu, te nàá-yu te vá cuánàá-yu, te tee tnàhá-yu cuéchi neñùú, te vá cuánàá-yu cadá-yu nchaa sá cuèhé sá dúhá sàni iní-yu, te ío cunduu cuihna ìní-yu, te vá tnàhá iní-yu nchaa sá văha. ⁴ Te dayuhu cuăha cuendá tnáhă-yu núú cuè téé cùchiuⁿ, te ío cunduu yîi iní-yu cadá-yu nándi sá ñà túú văha, te ío cada nínu-yu mée-yu, te mee-ni nchàa sá cúdíi ìní-yu cadá-yu, te vá cúdíi ìní-yu nanducu ñìhnú-yu Yá Ndiöxí. ⁵ Te quesàhá-yu sá tnàhá-yu ndècú-yu ichi Yá Ndiöxí dico vá cadă-yu nchaa nàcuáa càháⁿ-gá.

Te yúhú càchí tnúhu-í xii-n sã vă ñihí tnáhá-n ndìhi nchaa ñáyiu ducaⁿ quìde. ⁶ Te dava ñáyiu-án quîhíⁿ-yu dava vehe núú xîndecu ñáyiu, te ngúita-yu dandàhú-yu ñáyiu ðìhí ñá túú xìní dana cuendá Yă Ndiöxí, te ñáyiu ðìhí-án cúŭ-yu ñáyiu ndècu vihi cuéchi-xi, chi ío cùdíi ìní-yu quidè-yu nchaa nání sá cuèhé sá dúhá sàni iní-yu. ⁷ Te cuèi ío dàcuahá-yu, dico ñá túú cùtnuní iní-yu nása cuáháⁿ tnúhu ndáá tnúhu Yá Ndiöxí. ⁸ Te ñáyiu ducaⁿ dândahú ñáhá xii cue ñáyiu ðìhí-án ñà túú càháⁿ váha-yu cuendá tnúhu Yá Ndiöxí, chi quidè-yu dàtná ní quide ndíi Jănés ndìhi ndíi Jămbrés chi cue ndíi-án ñà túú ní cùu váha iní cue ndíi núú ndíi Moisés cuendá tnúhu ní càháⁿ ndíi. Te ñáyiu-án cúŭ-yu ñáyiu sàni iní mee ñìne-ni nchaa sá cuèhé sá dúhá, te cuèi càchí-yu sá sàndáá iní-yu Yá Ndiöxí dico ñá ndàá sá sàndáá iní ñáhă-yu xii-gá. ⁹ Dico vá ndácú-gă-yu dandàhú-yu vâi ñáyiu, chi

nchaa ñáyiú cutnùníní iní-yu sá ïo n̄i d̄iquǐ-yu, te ñá túú càháⁿ ndáá-yu dàtná ní quide cue téé úú ñá túú ní tnàhá iní tnúhu ní càháⁿ ndíi Moisés.

Té Pǎblú dásàhú-dé té Timùteú

¹⁰ Te yòhó quidé-n nchàa nacuáa ní dánèhé ñáhà-í xii-n, te ní xiní-n nchàa nacuáa quide-í ndécù-í, te cùtnuní iní-n nàcuáa sàni iní-í ndécù-í ñuyíú-a, te xiní-n sǎ ïo sàndáá iní-í Yǎ Ndiǒxí, te ío càhnu iní-í, te cùu iní-í nchaa ñáyiú, te xiní tucu-n sǎ ïo quide cahnu iní-í cuèi nándi sá yǎha-í ndécù-í dico ñá túú dàña ndeé-í ichi-gá. ¹¹ Te ío vài sá quidé ñàha ñáyiú xii-í dándòho ñahá-yu sá ndécù-í ichi Xítóhó Jesucrìstú, te sa nàha tucu-n datná ní quide ñahá-yu xii-í cùtnàhá ní xíndecu-í ñuú Antiòquiá, ndihí ñuú Ìconiú, ndihí ñuú Lìstrá, chi ío ní dándóhó ñahá-yu xii-í sá cuèndá-gá. Dico Xítóhó Jesucrìstú ío ní xito ñaha-gǎ xii-í te ní chindee ñaha-gá cuèi nándi cùu sá ñí yáha-í. ¹² Te na càchí tnúhu ndáá-í xii-n sǎ ïo vài sá ñà túú vǎha cada ñaha ñáyiú xii nchaa ñáyiú cuíní sá ñà túú nǎ cumání núú Yǎ Ndiǒxí cuèndá sá ndécú ndihí-yu Xítóhó Jesucrìstú. ¹³ Dico dava ñáyiú càchí-yu sá càháⁿ-yu tnúhu Yá Ndiǒxí te ñá ndáá sá càháⁿ-yu tnúhu-gá, ñáyiú-áⁿ uuⁿ-gá cuita cada-gá-yu nchaa sá cuèhé sá dúhá quǐhíⁿ, te ducaⁿ-ni ïo dandàhú tnáhǎ-yu.

¹⁴ Te yòhó chi ío váha ní sàndáá iní-n tnúhu Yá Ndiǒxí sá dácuaⁿ-n, te vitna càháⁿ-í dóho-n sǎ vǎ dáñá ndèé-n quíndáá iní-n tnúhu-áⁿ, te yòhó sa nàha-n ná cúú ñáyiú ní dánèhé ñáhá xii-n tnúhu-gá. ¹⁵ Te yòhó chi ndeé cùtnàhá cúú làndú-n ñí ngúita-n dàcuaha-n tnúhu ndeé núú tütú Yǎ Ndiǒxí, te d̄iu-ni nchaa tnúhu-gá canu ichi ñaha-xi

xì-n te naníhí tàhú-n, chi sàndáá iní-n Xìtohó Jesucristú. ¹⁶ Te nchaa cue téé ní tee tnúhu Yá Ndiöxí, chi diu-ni mee-gã ní dácáhú ìní ñáhá-gã xii-güedé nàcuáa tee-güedé, te tnúhu-gá ío váha dacuàha-o nchaa dava-gá ñáyiú, te càháⁿ-xi dóho-o sã vã cùndècu-gá-ó ìchi cuehé ichi duha, te núu ñã túú quìde ndáá-ó ndècu-o te nàcanu ichi ñaha-xi, te dànehé ñáhá-xí nàcuáa cada-o cùndáá-ó nùú Yá Ndiöxí. ¹⁷ Te diu-ni tnúhu-gá dátùha ñaha vãha-xi xii nchoo cuè ñáyiú ndècu ndìhi-gá cuèndá cada-o nchàa núú sã vãha.

4

¹ Te Xìtohó Jesucristú quixi-gá taxi tnùnì-gá ñuyíú-a, te cada ndáá-gá cuéchi nchaa ñáyiú sa ní xíhí, ndìhi cuéchi nchaa ñáyiú xíndecu vǐvú. Te mee-gã ndìhi Yá Ndiöxí náhá-gã sá ïo càháⁿ-í dóho-n vǐtna ² sá ïo dacuàha-n ñáyiú tnúhu-gá, te vá dáñá ndéé-n dàcuahá-n-yu ndèda-ni càa oré cuèi ñã túú cuìní-yu cundedóho-yu, te nchaa ñáyiú ñã túú cuìní cada ndáá cúñaha ndáá-n nchàa nacuáa quìdé-yu. Te cúñaha tùcu-n xií-yu sá vã dúcáⁿ-gã cadá-yu, te càháⁿ-n dõho-yu cuèndá cada ndáá-yu cundecú-yu. Te ío cunduu càhnu iní-n òré càháⁿ-n dõho-yu, te ío dacuàhá-n-yu tnúhu-gá. ³ Chi sáá nduu te vá càchí-gá-yu cundedóho-yu nchaa tnúhu sá sánú ìchi ñaha cundecu vãha-o nùú Yá Ndiöxí, chi mee-nã nchaa sá cùdǐ ìní mée-yu cundedóho-yu, te ndùcú-yu cue téé danèhé ñáhá xii-yu nchaa tnúhu cùu iní-yu-áⁿ. ⁴ Te vá cadá cuèndá tnàhì-gá-yu tnúhu ndáá tnúhu Yá Ndiöxí, chi mee-nã tnúhu sá ñã túú nàndìhi cada cuèndá-yu. ⁵ Dico yòhó ío quìhi iní-n cùndecu-n, te cahni iní-n cuèi nándi na

ndòho-n, te dacuàha-ni-n ñáyiú tnúhu Yá Ndiöxí, ñáyiú vátá quìndáá iní ñáhá-gã xii-gá, te cada-ni-n nchàa chiuⁿ ní táhú-gã cada-n.

⁶ Te yúhú sa ñùhu ichi-ná-í quíhíⁿ-í núú ndécú Yá Ndiöxí cundecu-í, chi sa ní cuyatni cahni ñaha-güedě xii-í cuendá sá xínú cuèchi-í núú-gã. ⁷ Te ní quide-í nchaa chiuⁿ ní táhú Yá Ndiöxí cada-í te vitna ní xínu cava nchaa chiuⁿ ní táhú-gã-áⁿ ñí quide-í, te ñá túú ní dàña ndeé-í ní sándáá iní-í-gá, te ducaⁿ-ni sándáá iní-í-gá ndeé vitna. ⁸ Te vitna sa ndècu túha-ná sá ndúú táhù-í cuendá sá quidé ndáá-í núú Yá Ndiöxí, te Xítóhó Jesu-crístú taxi-gá táhú-ãⁿ nduu táhù-í ná sàá nduu, chi cùu-gá ñⁿ Yaá quidé ndáá cuiti, te ñá díú-ní yùhú taxi-gá táhú-ãⁿ cuu cuendá-í, chi tnàhá nchaa ñáyiú ndètu cahnu-ná sáá nduu quìxi tucu-gá ñuyíú-a cuáñaha-gã táhú-ãⁿ nduu táhú-yu.

Chiuⁿ tahu té Páblú cada té Timùteú

⁹ Te cuiní-í sá ïo ndìhì quixi-n quixi coto ñaha-n xii-í. ¹⁰ Chi té Dëmás ñá túú-gã quidé cuendá ñáhá-dě xii-í, chi mee-nã nchaa sá ïó ñuyíú-a ïo cùdíí ìní-dé. Te ní dándöo ñaha-dě cuáháⁿ-dé ñúú Tesalónicá, te té Crèscénté cuáháⁿ-dé cundecu-dé distritú Gálaciá, te té Titú cuáháⁿ-dé cundecu-dé distritú Dàlmaciá. ¹¹ Te ñⁿdii-ná té Lùcá ndécú ndìhì ñaha-dé xii-í, te cúñaha-n xii té Mácú quixi-n ndìhì-dé, chi téé-áⁿ ndacu-dé cada-dé ñⁿ chiuⁿ-í. ¹² Te té Tìquicú ní tendaha-ï-dé cuáháⁿ-dé ñúú Éfesú. ¹³ Te òré quixi-n te yáha-n vèhe té Càrpú cáá ñúú Tròás canehe-n ñⁿ dóó tìcachi ní dándöo-í vèhe-dé quixi, ndìhì nchaa libríú-í, te tnàhá nchaa dava-gá tutú-í ndécú vèhe-dé canehe-n quìxi chi

xíàⁿ ío-gá xíní ñùhu-í. ¹⁴ Te té Lijandrú tée cùu rerú ío vài sá ñà túú vǎha ní cuu quide ñaha-dé xii-í, dico mee Yǎ Ndiǒxí náhá-gǎ nása cada ñaha-gǎ xii-dé cuendá sá dúcáⁿ quide-dé. ¹⁵ Te vá nihí tnáhá-n ndìhi-dé chi ío càháⁿ cuèhé-dé cuendá nchaa tnúhu càháⁿ-ó.

¹⁶ Te cútnáhá ndécá ñàha-güedé xii-í ní sáháⁿ núu cuè tée cùchiuⁿ xito díhna nuu, chi mee dìi ní sáháⁿ te ñá túú ní sáháⁿ ni ìⁿ cue tée cùndìhi-í, chi nchaa-güedé ní dándõo ñaha-güedě xii-í, te yúhú xìcáⁿ táhù-í núu Yǎ Ndiǒxí sá vǎ cadá cuendá-gá sá dúcáⁿ ñi quide-güedé. ¹⁷ Dico Xítohó Jesucrístú ní chindee ñaha-gá xii-í, chi ní taxi-gá tnúhu ndee ìní ní cáháⁿ-í tnúhu-gá nàcuáa tàú-xi cunduu núu cuè tée-áⁿ ndìhi núu nchàa ñáyiu, dico ñá díú ñǎyiu isràél cúũ-yu, te ñiu-gá ní dácácu nihnu ñaha-gǎ xii-í ñá túú ní sàhni ñaha-güedé. ¹⁸ Te mee Xítohó Jesucrístú coto ñaha-gǎ xii-í te ñá túú nǎ cuu cuèi nándi sá ná cadá ñàha ñáyiu xii-í te ñiu-ni-gá coto ñaha-gǎ xii-í ndéé ná sàá nduu sàá-í andiu nùú ndécú-gǎ táxí tnùnì-gá. Te nchaa-o chí ná càchí-ó sǎ ïo càhnu cuu-gá ñi caa ñi quíhíⁿ. Te ducaⁿ na cùnduu.

Tnúhu ndéé núú ñi ndìhi-ná

¹⁹ Te ío cúñaha-n na càda ndee ìní tá Priscá, ndìhi té Àquilú, ndìhi cue ñáyiu cùu ndi mee té Onèsiforó. ²⁰ Te té Èrastú ní quendóo-dé ñuú Còrintú, te té Trõfimú ní dándõo-í-dé ñuú Miletú chi cùhú-dé. ²¹ Te ío cundìhí ìní-n quixi-n oré vátá sàá-gá yóo quidé vǐxiⁿ-xi. Te ío cada ndee ìní-n càchí té Èúbulú, ndìhi té Pùdenté, ndìhi té Línú, ndìhi tá Clàudiá,

ndihì nchaa dava-gá ñáyi sàndáá iní tnúhu Xítóhó Jesucrìstú.

²² Te xìcáⁿ táhù-í núú Xítóhó Jesucrìstú sá ná cùndecu ndihì ñaha-gá xii-n ndìhì nchaa dava-gá-yu. Te ducaⁿ ò na chìndee chitúu ñaha-gă xii-ndo nchàa-ndo. Te ducaⁿ na cùnduu. Te ío chí cádá ndèe iní-nă vitna.

Tnúhu ní cáháⁿ yă ndiöxí xito cùu uú
New Testament in Mixtec, Peñoles (MX:mil:Mixtec,
Peñoles)

copyright © 2002 Wycliffe Bible Translators, Inc.

Language: Mixtec, Peñoles

Translation by: Wycliffe Bible Translators, Inc.

Mixteco, Peñoles [mil], Mexico

Copyright Information

© 2002, Wycliffe Bible Translators, Inc.

This translation text is made available to you under the terms of the Creative Commons License: Attribution-Noncommercial-No Derivative Works. (<http://creativecommons.org/licenses/by-nc-nd/3.0/>) In addition, you have permission to port the text to different file formats, as long as you do not change any of the text or punctuation of the Bible.

You may share, copy, distribute, transmit, and extract portions or quotations from this work, provided that you include the above copyright information:

You must give Attribution to the work.

You do not sell this work for a profit.

You do not make any derivative works that change any of the actual words or punctuation of the Scriptures.

Permissions beyond the scope of this license may be available if you contact us with your request.

The New Testament

in Mixtec, Peñoles

© 2002, Wycliffe Bible Translators, Inc.

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2014-04-30

PDF generated using Haiola and XeLaTeX on 11 Nov 2022 from source files
dated 29 Jan 2022

872f7754-0986-5ecd-a059-925a708a6939